

Minn ġrajjet l-Inkiżizzjoni

Meta lix-Xitan hasbuh qed iqarar f'Haż-Żebbuġ

Minn denunzji quddiem l-Inkiżitur fis-snin 1648-1649

Alexander Bonnici OFM Conv.
HED, SThL, Ph.B.

L-Akbar Raħal ta' Malta

Kappillan Qormi, Dun Salv Muscat, mis-sena 1637, kien qed imexxi 'l-parroċċa. Kienet waħda mill-parroċċi l-iżjed kbar ta' Malta. Skond statistika ta' l-1645, kien hemm 2964 ruħ f'Haż-Żebbuġ. 1507 kienu rġiel u 1457 nisa. Kien l-akbar raħal ta' Malta. Kien ftit akbar minn Ghawdex kollu (li kien b'2941 ruħ). Ma kellux akbar minnu ħlief lill-belt Valletta (li kienet b'7156 ruħ) u lill-Isla (li kienet bi 3243).¹

Il-ġrajja kurjuża li se nsemmu teħodna lejn is-sena 1648. Kien każ li, minħabba fih, il-Kappillan issejjaħ quddiem l-Inkiżitur. Dak hu żmien ta' Inkiżitur li kellu jkun magħruf hafna. Kien l-Inkiżitur Mons. Antonio Pignatelli (1646-1649) li, żmien wara, kellu saħansitra jiġi magħżul bħala Papa li ħa l-isem ta' Innoċenz XII (1691-1700).

Il-każ hu reġistrat qalb il-proċessi ta' l-Inkiżizzjoni ta' Malta.²

Mhux Qassis mixli li qarar

Kien wasal f'widnejn l-Inkiżitur li, fil-knisja parrokkjali ta' Haż-Żebbuġ, xi hadd daħal iqarar f'konfessinarju tal-parroċċa. Lill-persuni li telghu iqerru, hu semagħhom bla ma kellimhom.

L-Inkiżitur Pignatelli bagħat għall-Kappillan Muscat. Dan deher quddiem fit-23 ta' Diċembru 1648. L-Inkiżitur kellu jassistih lill-Viċi tiegħu li kien Dun Pietru-Frangisku Pontremoli. Il-Kappillan ma kienx ġie nformat għalfejn kienu sejhulu. Kif daħal, lilu tawh il-ġurament biex jgħid il-verità kollha. L-ewwelnett, lilu staqsewh jekk kienx jissopponi għalfejn sejhulu.

Il-każ tal-konfessur falz kien għadu frisk, u qajjem hafna għaġha f'Haż-Żebbuġ. Kien ġara fil-21 ta' Diċembru. Għalhekk, kien jissopponi li ma sejhulux ħlief għal dak li kien ġara. Hu rrakkonta li, fil-21 tax-xaħar, ġurnata tan-Novena tal-Milied, mar iqaddes fil-parroċċa f'għie il-Madonna, u, waqt il-quddiesa, għamel il-prietka tan-novena. Sakemm spiċċa l-quddiesa, ma ntebah b'xejn. Imbagħad,

hu mar fil-konfessinarju tiegħu biex iqarar lil xi penitenti.

Minnufih, hafna nisa daru miegħu u qalulu li, waqt il-prietka, kien hemm raġel fil-konfessinarju ta' qrib il-bieb tal-knisja li qieghed fuq in-naħa tal-lemin. Kien hemm xi erba' nisa li telghu biex iqerru għandu. Warajhom, kienet tielgħa oħra; imma dak ir-raġel għamlilha sinjal biex ma titlax. Donnhom lanqas ma kienu ndunaw li dak ma kienx saċerdot! Waħda mara lill-Kappillan saħansitra qaltu li dak ma kienx raġel. Kien ix-xitan li daħal fil-konfessinarju waqt il-prietka, biex ma jħallihomx jisimgħu l-kelma ta' Alla!

Dawk in-nisa rawh johroġ jiġri mill-konfessinarju. Hu għatta wiċċu b'biċċa drapp biex ma jagħrfuhx. Raw li kellu fuqu suttana twila, imma l-kullar kien wieħed kbir u differenti minn tal-qassisin. Innutaw ukoll li żarbuna kienet b'takkuna akbar minn ta' l-oħra.

In-nisa lill-Kappillan komplew jgħidulu li, meta telghu iqerru, dak il-qassis falz ma kellimhomx. Il-Kappillan zied jgħid li hu kien jorbot fuq kliemhom. Speċjalment waħda minnhom, il-mara ta' ċertu Indri Dimeg, kienet waħda ta' l-affari tagħha.

Billi ma kenux għaddew ħlief jumejn, il-Kappillan kien għadu ma jafx l-affarijiet sewwa. Wiegħed li kien se jitkixxef min kienu sewwa dawk in-nisa, u x'kien ingħad sewwa bejnhom u t-taparsi konfessur. Ma kienx mar minnufih quddiem l-Inkiżitur għax ried jistharreg sewwa x'kien ġara. Hu ddikjara li, kif ikun jaf kolloxx b'eżattezza, jerga' jmur quddiem l-Inkiżitur Pignatelli, u jzidlu d-dettalji tal-każ. Imma, qabel ma telaq, kif kien isir ma' kulhadd, gēghluh jiehu l-ġurament li ma jgħidx li ssejjaħ mill-Inkiżitur u, wisq iżjed, ma jsemmi xejn dwar x'għie mistoqsi.³

Żaġħzugh b'nuqqas ta' ħsieb

Wara tliet ġimghat, il-Kappillan kien lesta l-istharriġ kollu tiegħu. Imma ma kellux għalfejn

imur hu nnifsu quddiem l-Inkizitur Pignatelli. Hu bagħat għandu tifel ta' 15-il sena mill-belt Valletta. Dan sata' jgħid l-affarijiet aħjar għax dak li hasbuh ix-Xitan kien hu nnifsu.

Deher quddiem l-Inkizitur fl-14 ta' Jannar 1649. Din id-darba wkoll l-Inkizitur kellu miegħu l-viċi tiegħu. Imma ż-żagħżuġh kellu avukat biex jiddefendih. Iż-żagħżuġh kien jismu Xmuni Ciantar, ta' xi 15-il sena, iben Alfonz mill-Belt. L-avukat difensur kien Bartilmew Testaferrata.

Dak iż-żagħżuġh lanqas biss ma kien jaf li l-każ tiegħu kien wasal quddiem l-Inkizitur. Imma, meta sama' li sekular ġie mixli li kien qed iqarar issoppona li kienu qalu għalih. Għalhekk, mar quddiem Pignatelli biex jirrakkonta x'kienu ġara bl-eżattezza kollha.

Xmuni Ciantar iddikjara: "*Fl-20 ta' Diċembru li għadda, ommi Lieni hadet lili magħha f'Haż-Żebbuġ fid-dar ta' Majsja, armla li tiġi minna. Wara li għaddejna l-lejl fid-dar tagħha, jiena, mas-sebħ, tlaqt lejn il-knisja parrokkjali biex nisma' l-quddiesja u l-prietka tan-Novena tal-Milied. Wasalt il-knisja waqt il-prietka, u ntfajt għarkubbtejja f'riġlejn l-ewwel konfessinarju li sibt kif dhalt min-naha tax-xellug. Jiena għedt it-talb tiegħi, u mbaġħad intfajt bilqiegħda fil-konfessinarju biex minn hemm noqgħod nisma' l-prietka. Imbaġħad ġara li, wara ftit, telgħu mal-konfessinarju żewġ nisa, waħda fuq kull naha. Wara li qagħdet hemm għat-tul tar-reċta ta' avemarija, dik li kienet fuq in-naha tal-lemin qamet u marret tghid lill-oħra ta' fuq ix-xellug: 'Mhux hu, mhux hu'. Tkellmu ftit bejniethom, u marru hdejn in-nisa l-oħrajn li kienu*

fil-knisja. Imbaġħad, bint Majsja li semmejt li tiġi minni wissietni biex inqum minn hemm għax stajt nehel xi waħda sewwa. Fil-fatt, hadd li hu sekular ma kien soltu jpoġġi fil-konfessinarju. Imbaġħad jiena għattejt wiċċi, u tlaqt nigri lejn id-dar. Dawk in-nisa li resqu mal-konfessinarju, fil-fatt, ma qalu l-ebda dnub lili. M'għamlux haġ'ohra hlief harsu lejja, u qalu lil xulxin li ma kontx dak li stennew. Jiena lil dawk in-nisa ma nafhomx".

Lilu wkoll l-Inkizitur ġieghlu jiehju l-ġurament tas-silenzju. Ma kienx żagħżuġh ta' bla skola għax fil-fatt qiegħed ismu taht id-dikjarazzjoni tiegħu. Hafna oħrajn kienu jpoġġu salib (+) flok isimhom.⁴

Naraw xi affarijiet żgħar li ma jaqblux bejn dak li n-nisa rrakkuntaw lill-Kappillan Muscat u dak li stqarr iż-żagħżuġh innifsu. Imma dan jiġri dejjem.

Dan kien każ li, mad-daqqa ta' għajn, deher wiehed serju. Fil-fatt, ma kienx hlief nuqqas ta' hsieb minn żagħżuġh. Għalhekk, l-Inkizitur Pignatelli lilu ma wahhlu xejn. Lanqas ma deherlu li kellu bżonn joqgħod jagħmillu xi twissija, kif ġara kemm-il darba f'każijiet sempliċi li deheru fit-tribunal ta' l-Inkizizzjoni.

Dokumentazzjoni

1. Arkivju Sigriet tal-Vatikan, *Segreterija ta' l-Istat, Malta*, 186: dwar Żebbuġ: f.403v; Ghawdex: f.405v; Valletta: f.405r; Isla: f.403r.
2. Arkivju ta' l-Inkizizzjoni ta' Malta, *Proċessi*, 61B, ff.930r-931r.
3. Fl-istess post: f.930r-v.
4. Fl-istess post: ff.930v-931r.